



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

নং : ৪৬৬/২০২০

জনতা ভৱনত সংঘটিত অগ্নিকাণ্ডৰ ঘটনা সন্দৰ্ভত বিভিন্ন বিভাগৰ উচ্চপদস্থ
বিষয়াবৰ্গৰে মুখ্যমন্ত্ৰীৰ বৈঠক

অগ্নিকাণ্ডৰ দৰে দুৰ্যোগ ব্যৱস্থাপনাৰ বাবে জনতা ভৱন চৌহদত এটা
২৪x৭ নিয়ন্ত্ৰণ কক্ষ আৰু প্ৰতিটো ব্লকতে 'চিংগল্ চুইট্‌চিং' ব্যৱস্থা
সংস্থাপনৰ নিৰ্দেশ মুখ্যমন্ত্ৰীৰ

সাধাৰণ প্ৰশাসন বিভাগৰ সচিবক অগ্নিকাণ্ডৰ ঘটনাৰ তদন্তৰ দায়িত্ব অৰ্পণ

দিছপুৰ, ৮ জুলাই : অগ্নিকাণ্ডৰ দৰে আকস্মিক দুৰ্যোগৰ তাৎক্ষণিক আৰু ফলপ্ৰসূ ব্যৱস্থাপনাৰ বাবে জনতা ভৱন চৌহদত এটা ২৪x৭ নিয়ন্ত্ৰণ কক্ষ স্থাপনৰ লগতে চৌহদটোত থকা প্ৰতিটো ব্লকৰে বিদ্যুৎ সংযোগ ব্যৱস্থা নিয়ন্ত্ৰণৰ বাবে 'চিংগল্ চুইট্‌চিং' ব্যৱস্থা সংস্থাপনৰ নিৰ্দেশ দিছে মুখ্যমন্ত্ৰী সৰ্বানন্দ সোণোৱালে। কালি জনতা ভৱনত সংঘটিত অগ্নিকাণ্ডৰ ঘটনা পৰ্যালোচনাৰ বাবে বিভিন্ন বিভাগৰ উচ্চপদস্থ বিষয়াবৰ্গৰ সৈতে আয়োজিত এক বৈঠকত অংশ লৈ মুখ্যমন্ত্ৰীয়ে আজি এই নিৰ্দেশ দিয়ে। আনহাতে, এই ঘটনাৰ তদন্ত কৰাৰ বাবে সাধাৰণ প্ৰশাসন বিভাগৰ সচিব গুৰুদত্ত লক্ষৰক দায়িত্ব অৰ্পণ কৰাৰ লগতে জনতা ভৱন চৌহদত অগ্নি আৰু জৰুৰীকালীন সেৱা ব্যৱস্থাপনাৰ বাবে হাতত ল'ব লগা ব্যৱস্থাপনালী সন্দৰ্ভত প্ৰতিবেদন দাখিল কৰিবলৈও বিষয়াগৰাকীক কোৱা হৈছে।

সাধাৰণ প্ৰশাসন বিভাগ, আৰক্ষী, গড়কাপটানী (গৃহ), অগ্নি আৰু জৰুৰীকালীন সেৱা আদি বিভাগৰ উচ্চপদস্থ বিষয়াসকলৰ সৈতে হোৱা এই আলোচনাত মুখ্যমন্ত্ৰীগৰাকীয়ে জনতা ভৱন চৌহদৰ সুৰক্ষাৰ বাবে তৎকালে পৰ্যাপ্ত সংখ্যক চিচিটিভি কেমেৰা সংস্থাপন, জনতা ভৱনৰ ইলেক্ট্ৰিক অডিট সম্পন্নকৰণ, ফাইলৰ সংখ্যা হ্রাসকৰণ, অব্যৱহৃত আৰু অতি পুৰণি ফাইল বিনষ্টকৰণৰ ব্যৱস্থা গ্ৰহণ আদিৰ বাবেও তাৎক্ষণিক পদক্ষেপ ল'বলৈ সংশ্লিষ্ট বিভাগসমূহক নিৰ্দেশ দিয়ে। জনতা ভৱন চৌহদৰ নিৰাপত্তা আৰু তদাৰকীৰ কামত নিয়োজিত কৰ্মচাৰীসকলৰ দক্ষতা বৃদ্ধি আৰু জৰুৰীকালীন সময়ত ল'বলগীয়া সজাগতাৰ বাবে তেওঁলোকৰ মাজত উপযুক্ত প্ৰশিক্ষণৰ ব্যৱস্থা কৰিবলৈ তথা প্ৰতি তিনিমাহৰ মূৰে মূৰে ইয়াৰ পৰ্যালোচনা কৰিবলৈও মুখ্যমন্ত্ৰীয়ে সাধাৰণ প্ৰশাসন বিভাগক নিৰ্দেশ দিয়ে। ৰাজ্যৰ যিকোনো প্ৰান্তত সংঘটিত অগ্নিকাণ্ডৰ দৰে ঘটনা তাৎক্ষণিকভাৱে প্ৰশমন কৰিব পৰাকৈ ৰাজ্যৰ অগ্নি আৰু জৰুৰীকালীন সেৱা বিভাগটোক উচ্চ ক্ষমতাসম্পন্ন হাইড্ৰলিক ট্ৰলী আদি আধুনিক সা-সঁজুলিৰে সপ্তম হৈ থকাৰ বাবে মুখ্যমন্ত্ৰীয়ে নিৰ্দেশ দিয়ে। সেইদৰে, সুউচ্চ অট্টালিকাসমূহৰ লগতে ৰাজ্যখনত নিৰ্মিত আৰু নিৰ্মিয়মান ভৱনসমূহত উপযুক্ত অগ্নি প্ৰতিৰোধ ব্যৱস্থাৰ সংস্থাপন সুনিশ্চিত কৰাৰ বাবে গৃহ নিৰ্মাণ খণ্ডৰ সৈতে জড়িত লোকসকলৰ সৈতে এক বৈঠকৰ আয়োজন কৰিবলৈ তেওঁ সাধাৰণ প্ৰশাসন বিভাগক নিৰ্দেশ দিয়ে।



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

উল্লেখযোগ্য যে মুখ্যমন্ত্ৰীৰ নিৰ্দেশক্ৰমে ৰাজ্যৰ মুখ্য সচিবগৰাকীয়ে আজি জনতা ভৱনৰ অগ্নিকাণ্ডস্থলী পৰিদৰ্শন কৰি ক্ষয়-ক্ষতিৰ বুজ লয়। যোৱা ৰাতি প্ৰায় ৯-৩০ বজাত সংঘটিত এই অগ্নিকাণ্ডৰ খবৰ পোৱাৰ পাছতেই জনতা ভৱনৰ ৫ নং গে'টত কৰ্মৰত অসম আৰক্ষীৰ বিশেষ শাখাৰ সহকাৰী উপ-পৰিদৰ্শক হৰেশ্বৰ দাসে ৰাজধানী চৌহদৰ সুৰক্ষাৰ দায়িত্বত থকা অসম আৰক্ষীৰ অতিৰিক্ত উপ-আয়ুক্ত চিএন কুমাৰ গগৈৰ সহযোগত তৎপৰতাৰে মাথোঁ পাঁচ মিনিটৰ ভিতৰতে জুই নুমুৰাবলৈ সক্ষম হয়। ইয়াৰ ফলত এই ঘটনাত কোনোধৰণৰ ক্ষয়-ক্ষতি নহ'ল। আজিৰ বৈঠকত মুখ্যমন্ত্ৰীগৰাকীয়ে এই বিষয়া দুগৰাকীৰ তাৎক্ষণিক কৰ্ম-তৎপৰতাৰ প্ৰশংসা কৰাৰ লগতে তেওঁলোকক ধন্যবাদ জ্ঞাপন কৰে।

জনতা ভৱনস্থিত মুখ্যমন্ত্ৰীৰ সভাকক্ষত আয়োজিত এই বৈঠকত মুখ্যমন্ত্ৰীৰ আইন উপদেষ্টা শান্তনু ভৰালী, মুখ্য সচিব কুমাৰ সঞ্জয় কৃষ্ণ, মুখ্যমন্ত্ৰীৰ প্ৰধান সচিব সঞ্জয় লোহিয়া, সাধাৰণ প্ৰশাসন বিভাগৰ আয়ুক্ত-সচিব এম অংগমুথু, গড়কাপ্টানী (গৃহ) বিভাগৰ আয়ুক্ত তথা বিশেষ সচিব ৰাজ চক্ৰৱৰ্তী, অতিৰিক্ত আৰক্ষী সঞ্চালকপ্ৰধান ৰাই কে গৌতমৰ লগতে সংশ্লিষ্ট বিভাগসমূহৰ উচ্চপদস্থ বিষয়াসকল উপস্থিত থাকে।

প্ৰঃকুঃবঃ

৮/০৭/২০২০